

- मुख्यमंत्री योगी आदित्यनाथ ने लखनऊ में एक राष्ट्र-एक चुनाव अभियान के तहत राज्य स्तरीय सम्मेलन को किया संबोधित। कहा- विकास बाधित करते हैं कम अन्तराल पर होने वाले चुनाव।
- मुख्यमंत्री ने लखनऊ में पांच दिवसीय ऑल इंडिया पुलिस हैंडबॉल क्लस्टर- दो हजार पचीस का किया शुभारंभ। कहा- प्रधानमंत्री ने देश में नई खेल संस्कृति को दिया है बढ़ावा।
- कानपुर और आसपास के आठ जिलों का एनसीआर की तर्ज पर होगा विकास। कानपुर क्षेत्रीय विकास प्राधिकरण के गठन की तैयारी हुयी शुरू।
- डिजिटल लेनदेन तथा डायरेक्ट बेनिफिट ट्रांसफर में देश में पहले स्थान पर पहुंचा उत्तर प्रदेश।

मुख्यमंत्री योगी आदित्यनाथ ने कहा है कि कम अन्तराल पर होने वाले चुनाव राजनीतिक अस्थिरता को बढ़ावा देने वाले हैं, जिससे देश में विकास की सम्भावनायें बाधित होती हैं। मुख्यमंत्री कल लखनऊ में एक राष्ट्र एक चुनाव अभियान के तहत राज्यस्तरीय सम्मेलन को सम्बोधित कर रहे थे। उन्होंने कहा कि विकसित भारत की परिकल्पना को साकार करने के लिए एक राष्ट्र एक चुनाव एक अहम कदम है।

निश्चित दो हजार चौंतीस में वन नेशन वन इलेक्शन साकार होगा और दो हजार चौंतीस से फिर देश के अंदर एक चुनाव पाँच साल में होंगे पाँच साल के अंदर होने वाले चुनावों के कारण देश के अंदर लोगों के विकास के कार्यों को तेजी लाने में। एक व्यापक रोड मेप बनाने में और बार बार के इलेक्शन में होने वाले खर्च पर रोक लगाने में मदद मिलेगी और उस पैसे का उपयोग देश के हित में आमजन के हित में गरीब कल्याण के लिए इंफ्रास्ट्रक्चर को सुदृढ़ करने में उस पैसे का व्यापक उपयोग किया जा सकता है।

मुख्यमंत्री योगी आदित्यनाथ ने लखनऊ में कल से पांच दिवसीय ऑल इंडिया पुलिस हैंडबॉल क्लस्टर- दो हजार पचीस का शुभारंभ किया। इसमें देशभर के केंद्रीय बलों और विभिन्न राज्यों के पुलिसबलों की पचहत्तर टीमें प्रतिभाग कर रही हैं। कार्यक्रम को संबोधित करते हुए मुख्यमंत्री ने कहा कि प्रधानमंत्री नरेंद्र मोदी ने देश में एक नई खेल संस्कृति को बढ़ावा दिया है।

तो हमें स्वस्थ भारत चाहिए और स्वस्थ भारत के लिए खेलकूद की इन गतिविधियों को हर स्तर पर प्रोत्साहित करने की दिशा में प्रयास होने चाहिए और इसी दिशा में प्रधानमंत्री मोदी जी ने देश के अंदर एक नई खेल संस्कृति को बढ़ावा दिया। खेलो इंडिया खेलो फिट इंडिया मूवमेंट या फिर देश के अंदर स्पोर्ट्स अथॉरिटी ऑफ इंडिया के माध्यम से देश के अंदर प्रत्येक जनपद में खोले गए साई के सेंटर इस बात के उदाहरण हैं।

मुख्यमंत्री योगी आदित्यनाथ ने कल गोरखपुर के मदन मोहन मालवीय प्रौद्योगिकी विश्वविद्यालय में इक्यानबे करोड़ रुपये से अधिक की लागत की तेरह विकास परियोजनाओं का लोकार्पण और शिलान्यास किया। इस अवसर पर आयोजित कार्यक्रम में उत्कृष्ट प्रदर्शन करने वाले शिक्षकों और शोधार्थियों को पुरस्कृत भी किया। कार्यक्रम को संबोधित करते हुए मुख्यमंत्री ने कहा कि प्रधानमंत्री नरेंद्र मोदी के नेतृत्व में भारत अगले दो वर्ष में दुनिया की तीसरी सबसे बड़ी अर्थव्यवस्था बनेगा।

आज भारत दुनिया की पांचवीं बड़ी अर्थव्यवस्था बन गया है और अगले दो वर्ष के अंदर भारत दुनिया की तीसरी बड़ी अर्थव्यवस्था बनने वाला है। यानी भारत इसलिए तीसरी बड़ी अर्थव्यवस्था बन रहा है क्योंकि आज भारत की विकास की दर दुनिया के अंदर किसी भी अन्य देश की तुलना में सबसे बेहतर दिशा में आगे बढ़ रही है। हर एक क्षेत्र में भारत आज अपनी एक नई पहचान के साथ आगे बढ़ रहा है। आज दुनिया के सामने भारत अपने आप को साबित कर रहा है। हर भारतीय अपने आप को साबित कर रहा है।

उप मुख्यमंत्री केशव प्रसाद मौर्य ने कल अलीगढ़ में विभिन्न परियोजनाओं का लोकार्पण किया और नवीन आवासीय गौवंश चिकित्सा केन्द्र का शिलान्यास किया। इस अवसर पर उन्होंने कहा कि ग्रामीण विकास और गौ संवर्धन सरकार की प्राथमिकता है।

डबल इंजन की सरकार गौवंश के संरक्षण के लिए संवर्धन के लिए उनकी सुरक्षा के लिए कृतसंकल्पित है। सरकार के माध्यम से गौवंश की सेवा में कोई कमी न रह जाए। इसके लगातार उपाय भी किए जा रहे हैं। कदम भी उठाए जा रहे हैं।

उप मुख्यमंत्री ब्रजेश पाठक ने कल लखनऊ में बाल फिल्म महोत्सव का उद्घाटन किया। इस अवसर पर उन्होंने महोत्सव के महत्व पर प्रकाश डालते हुए कहा कि बाल फिल्मों बच्चों के मनोरंजन के साथ-साथ उनमें अच्छाई और बुराई का ज्ञान जागृत करने का

माध्यम भी बनती है। तेरह अप्रैल तक चलने वाले इस महोत्सव में एक सौ दो देशों की लगभग चार सौ बाल फिल्में निःशुल्क दिखायी जायेंगी।

प्रदेश सरकार कानपुर और उसके आसपास के आठ जिलों को राष्ट्रीय राजधानी क्षेत्र-एनसीआर की तर्ज पर विकसित करेगी। कानपुर क्षेत्रीय विकास प्राधिकरण के क्रियान्वयन के लिए एक क्षेत्रीय योजना तैयार की जाएगी, जो क्षेत्र में भूमि उपयोग के नियंत्रण और बुनियादी ढांचे के विकास के लिए नीतियां बनाने में मददगार होगी। कानपुर विकास प्राधिकरण ने इसके लिए तैयारियां शुरू कर दी हैं। इस कार्य को पूरा करने के लिए मास्टर प्लान-2051 बनाया जाएगा, जो क्षेत्रीय योजना के कार्यान्वयन, समन्वय और निगरानी को आसान बनाएगा। योजना के तहत बांदा, हमीरपुर, फतेहपुर, जालौन, औरैया, कन्नौज और कानपुर नगर व देहात के अंतर्गत कुल बीस हजार चौरानबे किमी वर्ग क्षेत्र में विकास परक योजनाओं को गति मिलेगी।

उत्तर प्रदेश डिजिटल लेनदेन और डायरेक्ट बेनिफिट ट्रांसफर में पूरे देश में पहले स्थान पर पहुंच गया है। दो हजार सत्रह-अट्ठारह में राज्य में जहां बारह हजार दो सौ चौरासी करोड़ डिजिटल ट्रांजेक्शन हुए थे, वहीं दो हजार चौबीस-पच्चीस में दिसंबर तक यह आंकड़ा एक लाख दो हजार चार सौ इकतालीस करोड़ तक पहुंच गया। इनमें ज्यादातर ट्रांजेक्शन यूपीआई के माध्यम से हो रहे हैं।

सर्वोच्च न्यायालय ने कल वक्फ संशोधन अधिनियम-दो हजार पचीस की संवैधानिक वैधता को चुनौती देने वाली याचिकाओं की तत्काल सुनवाई के लिए उन्हें सूचीबद्ध करने पर विचार करने पर सहमति जताई है। मुख्य न्यायाधीश न्यायमूर्ति संजीव खन्ना, न्यायाधीश संजय कुमार और के.वी. विश्वनाथन की खंडपीठ ने जमीयत उलमा-ए-हिंद की ओर से पेश वरिष्ठ अधिवक्ता कपिल सिब्बल की दलीलों पर गौर किया है। दलीलों में पाया गया कि इस मुद्दे पर कई याचिकाएं हैं और उन्हें तत्काल सुनवाई के लिए सूची बद्ध करने की जरूरत है।

प्रधानमंत्री नरेंद्र मोदी आगामी ग्यारह अप्रैल को अपने संसदीय क्षेत्र वाराणसी आ रहे हैं। प्रस्तावित दौरे में प्रधानमंत्री एक जनसभा करेंगे और करीब तीन हजार आठ सौ चौरासी करोड़ की विकास परियोजनाओं का लोकार्पण और शिलान्यास करेंगे। मेंहदीगंज में होने वाली इस जनसभा के लिए तैयारी शुरू हो गयी है। वाराणसी के जिलाधिकारी एस राजलिंगम और पुलिस कमिश्नर मोहित अग्रवाल ने कल जनसभा स्थल का निरीक्षण किया और आवश्यक दिशा निर्देश दिए।

केन्द्र सरकार ने पेट्रोल और डीजल पर उत्पाद शुल्क में दो रुपये प्रति लीटर की वृद्धि का निर्णय लिया है। हालांकि पेट्रोलियम और प्राकृतिक गैस मंत्री हरदीप सिंह पुरी ने नई दिल्ली में बताया कि उत्पाद शुल्क में इस वृद्धि का प्रभाव उपभोक्ताओं पर नहीं पड़ेगा। श्री पुरी ने कहा कि घरेलू रसोई गैस सिलेंडर के मूल्य में पचास रुपये की वृद्धि की गई है। कल से उज्ज्वला योजना के लाभार्थियों के लिए गैस सिलेंडर का मूल्य पांच सौ पचास रुपये और अन्य के लिए आठ सौ तिरपन रुपये हो गयी है।

यूपी बोर्ड की वर्ष-दो हजार पचीस की हाईस्कूल और इंटरमीडिएट की परीक्षा में शामिल हुए छात्र अपने शैक्षिक विवरण में त्रुटि सुधार नौ अप्रैल तक कर सकते हैं। यूपी बोर्ड के सचिव भगवती सिंह ने बताया कि प्रधानाचार्यों को परिषद की वेबसाइट एमएसपी.ईडीयू.आईएन पर लॉग इन कर विवरण संशोधन कर सकते हैं।

इण्डियन प्रीमियर लीग के तहत हो रहे क्रिकेट मैच में आज लखनऊ सुपर जायंट्स का मुकाबला कोलकाता नाइट राइडर्स से होगा। यह मैच आज दोपहर बाद कोलकाता के इडेन गार्डंस मैदान पर खेला जायेगा। प्रीमियर लीग का यह इक्कीसवां मुकाबला होगा।

भदोही के औराई कोतवाली क्षेत्र के तिउरी गांव के पास कल हुयी एक सड़क दुर्घटना में एक ही परिवार के तीन युवकों की मौत हो गयी। तीनों युवक एक ही बाइक पर सवार थे। पुलिस सूत्रों के अनुसार दुर्घटना अज्ञात वाहन से टक्कर के चलते हुयी।
